

**NEWS BULLETIN**  
**ALL INDIA RADIO, GUWAHATI**  
0000000000

**Date : 21-06-2018**

**Time : 1845 hrs**

*Assamese Evening Bulletin*

**HEADLINES**

- ১। সমগ্ৰ বিশ্বতে আজি আন্তঃৰাষ্ট্ৰীয় যোগ দিৱস পালন। যোগাভ্যাসক এটা বিপ্লৱত পৰিণত কৰাৰ লগতে জীৱনৰ অংশ হিচাপে গ্ৰহণ কৰিবলৈ জনসাধাৰণৰ প্ৰতি প্ৰধানমন্ত্ৰী নৰেন্দ্ৰ মোদীৰ আহ্বান।
- ২। যোগ অভ্যাসৰ জৰিয়তে অন্ধবিশ্বাস আৰু কুসংস্কাৰ দূৰ কৰাৰ ওপৰত নগাঁওৰ যোগ দিৱসৰ কাৰ্যসূচীত মুখ্যমন্ত্ৰী সৰ্বানন্দ সোনোৱালৰ গুৰুত্ব আৰোপ।
- ৩। অসমত ৰূপায়ন হৈ থকা বৃহৎ প্ৰকল্পসমূহৰ অগ্ৰগতিৰ বিষয়ে আজি গুৱাহাটীত কেন্দ্ৰীয় প্ৰকল্প ৰূপায়ন দপ্তৰৰ ৰাজ্যমন্ত্ৰী বিজয় গোৱেলৰ পৰ্যালোচনা।
- ৪। মাজুলীৰ মোৱামাৰী গাওঁত খাদ্যত বিয়ক্ৰিয়া হৈ শিশুসহ ৫৩ গৰাকী লোক আক্ৰান্ত। *আৰু*
- ৫। গুৱাহাটীৰ সোনাৰাম খেলপথাৰত মুখ্যমন্ত্ৰীৰ দ্বাৰা অম্বুবাচী মেলা ২০১৮ৰ শুভাৰম্ভ।

000000

সমগ্ৰ বিশ্বতে আজি চতুৰ্থ আন্তঃৰাষ্ট্ৰীয় যোগ দিৱস পালন কৰা হয়। ৰাষ্ট্ৰপতি ৰামনাথ কোবিন্দে চুৰিনামত অনুষ্ঠিত যোগ দিৱস কাৰ্যসূচীত অংশগ্ৰহণ কৰে। উত্তৰাখণ্ডৰ ডেৰাডুনৰ বন গৱেষণা প্ৰতিষ্ঠানত আয়োজন কৰা যোগ দিৱসৰ কেন্দ্ৰীয় অনুষ্ঠানত প্ৰধানমন্ত্ৰী নৰেন্দ্ৰ মোদীৰ নেতৃত্বত হাজাৰ হাজাৰ লোকে যোগাভ্যাসত অংশগ্ৰহণ কৰে। এই অনুষ্ঠানত ভাষণ দি প্ৰধানমন্ত্ৰীয়ে যোগাভ্যাসক এটা বিপ্লৱলৈ পৰিণত কৰাৰ লগতে জীৱনৰ অংশ হিচাপে গ্ৰহণ কৰিবলৈ তেওঁ জনসাধাৰণৰ প্ৰতি আহ্বান জনায়। প্ৰধানমন্ত্ৰীয়ে কয় যে যোগাভ্যাস বিশ্বৰ সৰ্ববৃহৎ একতাৰ শক্তিৰ লগতে ই গণ আন্দোলনত পৰিণত হৈ পৰিছে।

অসমতো আজি বিভিন্ন স্থানত বিস্তৃত কাৰ্যসূচীৰে আন্তঃৰাষ্ট্ৰীয় যোগ দিৱস পালন কৰা হয়। নগাঁৱৰ নুৰুল আমিন খেলপথাৰত আজি পুৱা ৰাজ্যিক পৰ্যায়ত কেন্দ্ৰীয়ভাৱে আয়োজিত যোগ দিৱসৰ কাৰ্যসূচীত অংশগ্ৰহণ কৰি মুখ্যমন্ত্ৰী সৰ্বানন্দ সোনোৱালে যোগ অভ্যাসৰ জৰিয়তে ৰাজ্যৰ পৰা অন্ধবিশ্বাস আৰু কুসংস্কাৰ দূৰ কৰি এখন সুন্দৰ পৃথিৱী আৰু এখন সুন্দৰ সমাজ গঢ়ি তোলাত নিজকে আত্মনিয়োগ কৰিবলৈ সকলোৰে প্ৰতি আহ্বান জনায়। মুখ্যমন্ত্ৰীয়ে যোগাভ্যাসৰ জৰিয়তেহে সুন্দৰ মানসিকতা আৰু সু-স্বাস্থ্য গঢ়ি তুলিব পৰা যায় বুলি উল্লেখ কৰে। এই অনুষ্ঠানত অংশগ্ৰহণ কৰি স্বাস্থ্যমন্ত্ৰী ড০ হিমন্ত বিশ্ব শৰ্মাই কয় যে ৫ হাজাৰ বছৰৰো অধিক পুৰণি ইতিহাস প্ৰসিদ্ধ যোগৰ জৰিয়তে মানুহৰ শৰীৰ আৰু আত্মাৰ মিলন ঘটে বুলি উল্লেখ কৰে। ভাষণ প্ৰসংগতে স্বাস্থ্য মন্ত্ৰীগৰাকীয়ে নগাঁৱত এখন দন্ত চিকিৎসা মহাবিদ্যালয় স্থাপন কৰা হ'ব বুলি ঘোষণা কৰে। অহা ২ অক্টোবৰৰ পৰা ৰাজ্যত প্ৰায় ২০ লাখ লোকক বৃদ্ধ পেন্সন প্ৰণয়ন কৰা আৰু জন্মৰ পৰা ১৪ বছৰ পৰ্যন্ত সকলো শিশুক বিনামূলীয়া চিকিৎসা প্ৰদান কৰা হ'ব বুলিও স্বাস্থ্যমন্ত্ৰীগৰাকীয়ে ঘোষণা কৰে। এই যোগ কাৰ্যসূচীত কেন্দ্ৰীয় ৰেল দপ্তৰৰ ৰাজ্যমন্ত্ৰী ৰাজেন গোঁহাই, প্ৰাক্তন মুখ্যমন্ত্ৰী

প্ৰফুল্ল কুমাৰ মহন্ত, বিধায়ক ৰূপক শৰ্মা, আঙুলতা ডেকা, উৎপল দত্ত, ডিব্ৰুগড়ৰ দাসকে ধৰি বিশিষ্ট ব্যক্তিসকল উপস্থিত থাকে। ৰাজ্যপাল জগদীশ মুখীয়ে ৰাজভৱনত অনুষ্ঠিত এটা যোগাভ্যাসৰ অনুষ্ঠানত অংশগ্ৰহণ কৰে। মৰিগাঁও জিলাৰ যোগ দিৱসৰ কাৰ্যসূচীত চুমু ৰংহাঙে অংশগ্ৰহণ কৰে।

কেন্দ্ৰীয় পৰিসংখ্যা আৰু কাৰ্যসূচী ৰূপায়ণ দপ্তৰৰ মন্ত্ৰী বিজয় গোৱেলে গুৱাহাটীৰ ভৰলুমুখৰ সোণাৰাম খেলপথাৰত আয়োজন কৰা যোগ দিৱসৰ কাৰ্যসূচীত অংশগ্ৰহণ কৰি যোগাভ্যাসে শৃংখলাবদ্ধ আৰু মূল্যবোধ জগাই তোলাত বিশেষ অৰিহণা যোগায় বুলি উল্লেখ কৰে। একেটা অনুষ্ঠানত ৰাজ্যিক বিজেপিৰ সভাপতি ৰঞ্জিত কুমাৰ দাসে অংশগ্ৰহণ কৰে। আনহাতে, পৰিৱহন মন্ত্ৰী চন্দ্ৰমোহন পাটোৱাৰীয়ে বৰপেটাত, হস্ততাঁত বিভাগৰ মন্ত্ৰী ৰঞ্জিত দত্তই লখিমপুৰত, তথ্য প্ৰযুক্তি বিভাগৰ মন্ত্ৰী কেশৱ মহন্তই শোণিতপুৰত, বনমন্ত্ৰী পৰিমল শুক্লবৈদ্যই শিলচৰত, সমাজ কল্যাণ মন্ত্ৰী প্ৰমীলাবাণী ব্ৰহ্মই নলবাৰীত, জনস্বাস্থ্য কাৰিকৰী বিভাগৰ মন্ত্ৰী বিহণ দৈমাৰীয়ে বিশ্বনাথত, কৃষিমন্ত্ৰী অতুল বৰাই ডিব্ৰুগড়ত, শিক্ষামন্ত্ৰী সিদ্ধাৰ্থ ভট্টাচাৰ্য্যই মঙলদৈত, পীযুষ হাজৰিকাই আমিনগাঁৱত যোগ দিৱসৰ কাৰ্যসূচীত অংশগ্ৰহণ কৰে। ধুবুৰী জিলাৰ অনুষ্ঠানত খাদ্য আৰু অসামৰিক বিভাগৰ মন্ত্ৰী ফণীভূষণ চৌধুৰীয়ে অংশগ্ৰহণ কৰাৰ লগতে হাইলাকান্দি, গোৱালপাৰা, শোণিতপুৰ, বাক্সা আদি জিলাতো যোগ দিৱস উদযাপনৰ বাতৰি আমালৈ আহিছে। বঙাইগাঁও জিলাত মন্ত্ৰী ভবেন্দ্ৰ কলিতাই অংশগ্ৰহণ কৰাৰ লগতে ডিমা হাচাও আৰু অন্যান্য ঠাইতো এই দিৱস পালন কৰা হয়। কেন্দ্ৰীয় তথ্য আৰু সম্প্ৰচাৰ মন্ত্ৰালয়ৰ অধীনৰ গুৱাহাটীৰ আঞ্চলিক কাৰ্যালয়ে আন্তঃৰাষ্ট্ৰীয় যোগ দিৱস উপলক্ষে চাফ নিয়ত, সহী বিকাশ শীৰ্ষক এখন পাঁচদিনীয়া ফটো প্ৰদৰ্শনী আজিৰে পৰা আৰম্ভ হৈছে। শিক্ষামন্ত্ৰী সিদ্ধাৰ্থ ভট্টাচাৰ্য্যই আজি কামাখ্যা ছিনিয়ৰ চেকেণ্ডেৰী বিদ্যালয়ত এই প্ৰদৰ্শনী মুকলি কৰে।

০০০০০০০০

কেন্দ্ৰীয় পৰিসংখ্যা আৰু প্ৰকল্প ৰূপায়ন আৰু সংসদীয় পৰিক্ৰমা দপ্তৰৰ ৰাজ্যমন্ত্ৰী বিজয় গোৱেলে আজি গুৱাহাটীৰ নেডফি ভৱনত বিভিন্ন কেন্দ্ৰীয় সংস্থাই ৰূপায়ন কৰি থকা বৃহৎ প্ৰকল্পসমূহৰ বিষয়ে বুজ লোৱাৰ বাবে এখন পৰ্যালোচনা বৈঠকত অংশ গ্ৰহণ কৰে। ৰাষ্ট্ৰীয় ঘাইপথ উন্নয়ন প্ৰাধিকৰণ, অইল ইণ্ডিয়া লিমিটেড আৰু ভাৰতীয় ৰেলৱেই এই বৈঠকত অংশ গ্ৰহণ কৰে। মন্ত্ৰী শ্ৰীগোৱেলে পথ যোগাযোগ আৰু ৰাষ্ট্ৰীয় ঘাইপথ, পেট্ৰলিয়াম আৰু প্ৰাকৃতিক গেছ আৰু ৰেলৱে খণ্ডত কেন্দ্ৰীয় সংস্থাকেইটাই ৰূপায়ন কৰি থকা ১৫০ কোটি টকাতকৈ অধিক মূল্যৰ প্ৰকল্পসমূহৰ পৰ্যালোচনা কৰে। বৈঠকত ৰাষ্ট্ৰীয় ঘাইপথ প্ৰাধিকৰণে মন্ত্ৰীগৰাকীৰ আগত ১৩ খন জিলাৰ ইষ্ট ৱেষ্ট কৰিড'ৰ প্ৰকল্পৰ অধীনত ৬৩৬ দশমিক ৬৫৭ কিলোমিটাৰ পথৰ ভিতৰত ৬০৬ দশমিক ৭৯৩ কিলোমিটাৰ পথৰ নিৰ্মাণ সম্পূৰ্ণ হোৱা বুলি অৱগত কৰে। অৱশ্যে ডিমা হাচাও জিলাৰ ১৩০ কিলোমিটাৰ ৰাষ্ট্ৰীয় ঘাইপথৰ ভিতৰত বৰ্তমান ২৯ দশমিক ৮৫৪ কিলোমিটাৰ পথৰ নিৰ্মাণৰ কাম চলি আছে বুলি প্ৰকাশ কৰিছে। মন্ত্ৰীগৰাকীয়ে অইল ইণ্ডিয়া লিমিটেডে ৰূপায়ন কৰা ৫৭১ কোটি ৬৬ লাখ টকাৰ বঙাইগাঁও আৰু বাৰাউনীৰ মাজত পাম্পিং ক্ষমতা বৃদ্ধি কৰা দ্বিতীয় পৰ্যায়ৰ কামৰো বুজ লয়।

০০০০০০০০

মাজুলী জিলাৰ উজনি মাজুলীৰ লুইতপৰীয়া গাঁও পঞ্চায়তৰ অন্তৰ্গত মোৱামাৰী গাঁৱত যোৱা নিশা এজন লোকৰ ঘৰত জন্ম দিনৰ আহাৰ গ্ৰহণ কৰাৰ পাছত খাদ্যত বিষক্ৰিয়া হৈ এতিয়ালৈকে ৫৩ জন লোক চিকিৎসাধীন হৈছে। ইয়াৰ ভিতৰত ২৬ টা শিশুও আছে। আক্ৰান্ত সকলক ৰতনপুৰ মিৰি প্ৰাথমিক স্বাস্থ্য কেন্দ্ৰত ভৰ্তি কৰা হয় যদিও গুৰুতৰভাবে আক্ৰান্ত ৩০ গৰাকী লোকক গড়মুৰৰ অসামৰিক চিকিৎসালয়লৈ

প্ৰেৰণ কৰা হয়। অৱশ্যে চিকিৎসকে লোককেইজনৰ অৱস্থা সুস্থিৰ বুলি জানিবলৈ দিছে। জিলা প্ৰশাসনে এই ঘটনাৰ পাছত পৰিস্থিতিৰ সন্দৰ্ভত নজৰ ৰাখিছে। মাজুলীৰ উপায়ুক্তই ইতিমধ্যে গড়মুৰ অসামৰিক চিকিৎসালয়ত উপস্থিত হৈ আক্ৰান্তসকলৰ স্বাস্থ্যৰ বৃদ্ধি লৈছে।

০০০০০০০০

গুৱাহাটীৰ নীলাচল পাহাৰত থকা শক্তিপীঠ কামাখ্যা মন্দিৰত কাইলৈৰ পৰা আৰম্ভ হবলগীয়া অম্বুবাচী মেলা উপলক্ষে সকলো প্ৰস্তুতি সম্পূৰ্ণ হৈ উঠিছে। মুখ্যমন্ত্ৰী সৰ্বানন্দ সোনাৱালে আজি বিয়লি গুৱাহাটীৰ ভৰলুমুখৰ সোনাৰাম হাইস্কুল খেলপথাৰত দেশৰ আখডাসমূহৰ ধৰ্মগুৰু আৰু শীৰ্ষ পুৰোহিতসকলৰ উপস্থিতিত অম্বুবাচী মেলা ২০১৮ৰ শুভাৰম্ভ কৰে। অনুষ্ঠানত বিত্ত আৰু স্বাস্থ্য মন্ত্ৰী ড॰ হিমন্ত বিশ্ব শৰ্মা, পৰ্যটন মন্ত্ৰী চন্দন ব্ৰহ্মাও উপস্থিত আছিল। উল্লেখযোগ্য যে এইবাৰ অম্বুবাচীৰ কাইলৈ নিশা ৯ বাজি ২৭ মিনিট ৫৪ ছেকেণ্ডত প্ৰবৃত্তি আৰু ২৬ জুন মঙলবাৰে পুৱা ৭ বাজি ৫১ মিনিট ২৮ ছেকেণ্ডত নিবৃত্তি হ'ব। অম্বুবাচী উপলক্ষে কামাখ্যা মন্দিৰৰ দুৱাৰ ভক্ত আৰু দৰ্শনাৰ্থীৰ বাবে এই সময়ছোৱাত বন্ধ থাকিব। অম্বুবাচী উপলক্ষে কামাখ্যাত দেশ-বিদেশৰ প্ৰায় ১০ লাখ ভক্তৰ সমাগম ঘটিব বুলি আশা কৰা হৈছে। ইয়াৰ বাবে প্ৰশাসনে কটকটীয়া নিৰাপত্তাকে ধৰি ভক্ত আৰু দৰ্শনাৰ্থীৰ থকা-মেলা, অহা-যোৱা আদি বিভিন্ন সা-সুবিধাৰ বাবে সকলো ব্যৱস্থা গ্ৰহণ কৰিছে। ভক্তসকল থকা-মেলাৰ বাবে কামাখ্যাৰ ওচৰে-পাজৰে পাঁচটা বৃহৎ নতুন শিৱিৰ মুকলি কৰাৰ উপৰিও সমগ্ৰ এলেকাটোত দিনে নিশাই আলোকৰ যোগান, অহা-যোৱাৰ বাবে বিশেষ বাহন আৰু পৰিষ্কাৰ-পৰিচ্ছন্নতাৰ বাবে বিশেষ ব্যৱস্থা আৰু সতৰ্কতা গ্ৰহণ কৰিছে।

০০০০০০০০

অসম জল গৱেষণা আৰু ব্যৱস্থাপনা প্ৰতিষ্ঠান চচাইটিৰ উদ্যোগত তথা ৰাষ্ট্ৰীয় হাইড্ৰ'লজি প্ৰকল্পৰ অধীনত আজিৰে পৰা গুৱাহাটীত দুদিনীয়াকৈ এটা কৰ্মশালা অনুষ্ঠিত হৈছে। বানপানীৰ পূৰ্বানুমান আৰু বানপানীৰ আৰ্হি প্ৰস্তুতি বিষয়ক এই কৰ্মশালাখন গুৱাহাটী বিশ্ববিদ্যালয়ৰ উপাচাৰ্য ড॰ মৃদুল হাজৰিকাই উদ্বোধন কৰে। বানপানীৰ বিভিন্ন দিশ সম্পৰ্কে জনসাধাৰণক আগতীয়াকৈ সজাগ কৰি তোলাৰ বাবে এই কৰ্মশালা অনুষ্ঠিত কৰা হৈছে।

০০০০০০০০০০

ৰাষ্ট্ৰীয় গ্ৰাম্য জীৱিকা অভিযানৰ অন্তৰ্গত অসম ৰাজ্যিক জীৱিকা অভিযান আঁচনিৰ বিষয়ে গ্ৰামাঞ্চলৰ মহিলাসকলৰ মাজত সচেতনতা সৃষ্টিৰ উদ্দেশ্যে আজি ওডালগুৰি জিলাৰ ভেৰগাঁৱত এখন সজাগতা সভা অনুষ্ঠিত হয়। বিধায়িকা কমলী বসুমতাৰীয়ে অংশগ্ৰহণ কৰা এই সভাত বিটিচিৰ কেইবাগৰাকীও কাৰ্যবাহী সদস্য আৰু বিভিন্ন ব্যক্তিয়ে অংশগ্ৰহণ কৰে। এই সভাত ৮ টা আত্মসহায়ক গোটক ৫০ হাজাৰ টকাকৈ ঋণ প্ৰদান কৰা হয়।

০০০০০০

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগৰ ফোন-ইন দৃষ্টিপাত অনুষ্ঠানত পৰহিলৈ নিশা চাৰে ৮ বজাত স্ফুৰ্ত্ত ভাৰত মিছনৰ সন্দৰ্ভত এটা অনুষ্ঠান প্ৰচাৰ কৰা হ'ব। অনুষ্ঠানত জনস্বাস্থ্য কাৰিকৰী বিভাগৰ অনাময়ৰ মুখ্য অভিযন্তা সৈম্য বৰুৱা মুখ্য অতিথি হিচাবে উপস্থিত থাকিব। অনুষ্ঠানটোৰ আঁত ধৰিব মানস প্ৰতীম শৰ্মাই। আগ্ৰহী শ্ৰোতাই অনুষ্ঠান চলি থকাৰ সময়ত ০৩৬১-২৬৬১৮৭৬, ২৬৬২০২৫ নম্বৰত ফোন কৰি সমল ব্যক্তিগৰাকীৰ সৈতে কথা পাতিব পাৰিব।

০০০০০০০০

উত্তৰ পূব সীমান্ত ৰেলৱেৰ যাত্ৰীৰ সুবিধাৰবাবে বিভিন্ন ষ্টেচনত লিফট আৰু এচকেলেটৰ স্থাপনৰ ব্যৱস্থা গ্ৰহণ কৰিছে। ইয়াৰে প্ৰথম পৰ্যায়ত চলিত বৰ্ষৰ চেপ্তেম্বৰ মাহৰ ভিতৰত কাৰ্য্যক্ষম হোৱাকৈ বিভিন্ন ষ্টেচনত ৭ খন লিফট স্থাপনৰ লক্ষ্য নিৰ্ধাৰণ কৰা হৈছে। আনহাতে দ্বিতীয় পৰ্যায়ত চলিত বৰ্ষৰ অক্টোবৰৰ ভিতৰত কাৰ্য্যক্ষম হোৱাকৈ এনেধৰণৰ আন ১২ খন লিফট স্থাপনৰ পৰিকল্পনা কৰা হৈছে। ইয়াৰ ভিতৰত তিনিখন গুৱাহাটীত, দুখন কামাখ্যাত, দুখন লামডিঙত, এখন তিনিচুকীয়াত আৰু দুখন ডিব্ৰুগড়ত স্থাপনৰ বাবে ৰেলৱে বোৰ্ডে ইতিমধ্যে অনুমোদন দিছে।

ইফালে, ২০১৮-ৰ বৰ্ষৰ ডিচেম্বৰৰ ভিতৰত কাৰ্য্যক্ষম হোৱাকৈ উঃ পূঃ সীমান্ত ৰেলৱেই ১৮ খন এচকেলেটৰ বিভিন্ন ষ্টেচনত স্থাপনৰ পৰিকল্পনা কৰিছে। ইয়াৰ ভিতৰত গুৱাহাটী, নিউ তিনিচুকীয়া, লামডিং আৰু কামাখ্যা ষ্টেচনত দুখনকৈ এচকেলেটৰ স্থাপন কৰিব।

০০০০০০০০০০

সমাপ্ত